

# संपादकों की ओर से

**खा**नपान, मौज-मस्ती और संगीत। गर्मी के मौसम में लुत्फ उठाने के ये कुछ तरीके हैं। और हम स्पैन के इस अंक में इनके बारे में सामग्री प्रस्तुत कर रहे हैं। शुरुआत कर रहे हैं आवरण पृष्ठ पर स्वादिष्ट स्ट्राबेरीज की फोटो के साथ, यह ऐसा फल है जो गर्मी के मौसम में अमेरिका और भारत में बहुतायत में मिलता है। इससे अंदर की सामग्री के बारे में संकेत मिल गया होगा, गर्मियों के दौरान बनाए जाने वाले खाद्य पदार्थों पर पूरा एक हिस्सा है और इसके साथ ही अमेरिकी अपनी यादों को भी आपके साथ बांट रहे हैं कि गर्मी के मौसम में आराम करने के समय उनके परिवार क्या करते हैं। स्ट्रॉबेरी शॉर्टकेक को आजमाएं जो अमेरिका की पारंपरिक डिश है। यह जानना भी दिलचस्प है कि गर्मियों के दौरान कितने अमेरिकी बच्चे फल-सब्जी के खेतों में जुट जाते हैं और इस अनुभव को खुशी से याद करते हैं। हमें उम्मीद है कि आप स्पैन को पत्र लिखेंगे और गर्मियों के बारे में अपनी यादों को हमारे साथ बांटेंगे।

अमेरिकियों के लिए संगीत गर्मियों का आवश्यक हिस्सा है। यह रोजमर्रा के कामकाज से तब्दीली, आराम, आनंद, रोमांस और मौज-मस्ती का प्रतीक है। लॉरिंडा कीज़ लौंग इस बारे में अपने आलेख “गर्मी का मौसम, और जीना हुआ आसान” में बता रही हैं। यह 1934 के अमेरिका के सबसे ज्यादा प्रसिद्ध ग्रीष्म गीत की पंक्ति है और यह थीम अब भी रैप पीढ़ी तक गीतकारों में लोकप्रिय है। हम आपको स्पैन की वेबसाइट <http://span.state.gov> पर जाने और विभिन्न लिंक को क्लिक करके बहुत से अमेरिकी ग्रीष्म गीतों और वीडियो को सुनने के लिए आमंत्रित करते हैं। हमें बताएं कि आपको कौनसे गीत पसंद आए और क्यों।

यदि आप पूर्वी तट पर जा रहे हों तो फ्रैंकलिन इंस्टीट्यूट जरूर जाएं। इस बार गर्मियों में यहां अनूठी खगोल प्रदर्शनी चल रही है और यह ऐसी विज्ञान प्रदर्शनी में विशेषज्ञता लिए है जहां आप भी अपने हाथ आजमा सकते हैं। इस बारे में विभूति पटेल “व्यावहारिक विज्ञान” लेख में बता रही हैं। गर्मियों की शुरुआत वाशिंगटन, डी.सी. में वार्षिक भांगड़ा ब्लोआउट प्रतियोगिता का समय भी है। अमेरिका के नामी विश्वविद्यालयों की टीमें सप्ताह के आखिरी दिनों में नृत्य प्रतियोगिता में भाग लेती हैं। एरिका नेल्सन और सेबास्तियन जॉन इस बारे में हमें शब्दों और चित्रों के जरिये बता रहे हैं। अमेरिका में गर्मियों का मौसम राष्ट्रप्रेम से जुड़े अवकाशों का भी है। मई के आखिर में मेमोरियल डे से शुरू होकर, जून में फ्लैग डे और 4 जुलाई को स्वतंत्रता दिवस आता है। “अमेरिका का महान झंडा” में इस बात पर रोशनी डाली गई है कि अमेरिकी ध्वज का इतिहास क्या है जो अब तक रहस्य बना हुआ है। एडवर्ड्स पार्क अपने लेख “हमारा झंडा फिर भी लहराता रहा” में अमेरिका के राष्ट्रीय गीत *द स्टार-स्पैंगल्ड बैनर* को लिखे जाने की कहानी और इसके शब्दों के पीछे अर्थ बता रहे हैं।

हमें उम्मीद है कि आप हमसे हमारे अन्य लेखों के बारे में भी संवाद करेंगे। आप स्टीव फ़ॉक्स के लेख “नाव ही है जिनका घर” के बारे में क्या सोचते हैं? यह आरामदायक जीवनशैली जैसा लगता है लेकिन नावों पर रहने वाले बताते हैं कि किसी अन्य घर की देखभाल की तरह यह बहुत मेहनत का काम है। ई-मेल पत्रकारिता के मुद्दे पर हमने बहुत से भारतीय पत्रकारों के साथ संवाद किया है। नए मीडिया-ई-मेल, इंस्टैंट मैसेज, एसएमएस और ट्विटर के बारे में उनकी राय पत्रिका में दी गई है और वेबसाइट पर यह राय ज्यादा विस्तार से है। आपका क्या मानना है?

जो लोग फुलब्राइट स्कॉलर, रिसर्चर और प्रोफेसर बनना चाहते हैं और सबसे पुराने सफल अमेरिका-भारत आदान-प्रदान कार्यक्रम में भागीदारी करना चाहते हैं, उनके लिए यह समय अमेरिका-भारत शैक्षिक प्रतिष्ठान <http://www.usief.org.in/> से संपर्क करने और आवेदन प्रस्तुत करने का है। आपको फुलब्राइट कार्यक्रम के बारे में अंदाज़ा देने के लिए हमने कई फुलब्राइटर्स के अनुभव अपने पृष्ठों में शामिल किए हैं- इनमें प्रभारी राजदूत पीटर ए. बरली के अंदरूनी आवरण पृष्ठ पर प्रोफाइल के साथ कलाकार कैथरिन मायर्स, वैज्ञानिक बेथ मिडलटन और लेखक-निर्देशक सादिया शेपर्ड के अनुभव शामिल हैं।

गर्मियों में छुट्टियों का आनंद उठाइए और कुछ क्षण निकालकर अपनी राय हमें भेजिए।